




एकलव्य

छुटकी गिलहरी

कविता: विनय दुबे
चित्र: विवेक



छुटकी गिलहरी

कविता: विनय दुबे
चित्र: विवेक



एकलव्य का प्रकाशन

छुटकी गिलहरी
CHHUTKI GILHARI
चकमक में प्रकाशित
कविता: विनय दुवे
चित्र तथा आवरण: विवेक

Ó एकलव्य

संस्करण: नवम्बर 1999 / 5000 प्रतियाँ
पहला पुनर्मुद्रण: अक्टूबर 2002 / 3000 प्रतियाँ
1,41,000 प्रतियाँ प्रकाशित एवं वितरित
आठवाँ पुनर्मुद्रण: नवम्बर 2018 / 00 प्रतियाँ
कागज़: 80 gsm मेपलिथो व 170 gsm आर्ट कार्ड (कवर)
पराग इनिशिएटिव, टाटा ट्रस्ट, मुम्बई के वित्तीय सहयोग से विकसित
ISBN: 978-81-87171-27-0
मूल्य: ₹ 15.00

प्रकाशक: **एकलव्य**

ई-10, शंकर नगर बीडीए कॉलोनी,
शिवाजी नगर, भोपाल - 462 016 (मप्र)
फोन: +91 755 255 0976, 267 1017
www.eklavya.in/books@eklavya.in

मुद्रक: आर के सिक्युप्रिंट प्रा लि, भोपाल, फोन: +91 755 2687 589



छुटकी गिलहरी

जहाँ हम रहते हैं
यह शहर भोपाल है
भोपाल में है
एक मोहल्ला
मोहल्ले में घर हमारा
साफ सुथरा

और घर में
बड़ा-सा आँगन
जहाँ हम
खेलते हैं

आँगन में खड़ा है
नीम का एक पेड़
बरसों से

नीम का एक पेड़
लगाया था जिसे
दादा ने हमारे
या कि
दादा के भी दादा ने
हमारे
लगाया था जिसे

पेड़ पर रहता है
एक परिवार
छुटकी गिलहरी का

और
इस परिवार में हैं
आजकल
दो छोटी गिलहरियाँ
और दो हैं बड़ी-बूढ़ी

सुनाती दादी कहानी
गिलहरी की
कि छुटकी गिलहरी की
सुनाती दादी कहानी

यह मोहल्ला
जहाँ हम रहते
अहमदाबाद कहलाता है
राजा ने बसाया इसे
बरसों पूर्व
कोई दो-डेढ़ सौ
या ढाई सौ
लगभग

बड़े तालाब के
तट पर
बनाया यहाँ
नूरुस्सबा
राजा ने
महल अपना
या रनिवास
नूरुस्सबा जिसका नाम
राजा ने
यहाँ तालाब के तट पर

महल वह
अब भी खड़ा है
खण्डहर की शकल में

नूरुस्सबा
कहता कहानी
आपबीती
और जगबीती

दादी सुनाती है
कहानी
महल की
महल के रास्तों में
आज भी हैं पेड़
दादी बताती है

महल के रास्तों में
देशी और विदेशी
पेड़
इमली आम के
और नीम के भी
पेड़
कई इनमें

यहीं
छुटकी का हुआ था जन्म
दादी बताती है
बरसों पूर्व

छोटी थी
तो बच्चे कहा करते थे
उसे छुटकी गिलहरी
बड़े-बूढ़े भी उसे
इस नाम से ही
जानते थे

यह कहानी
उसी छुटकी गिलहरी की है
जिसे दादी सुनाती है


चंचल बहुत थी
छुटकी गिलहरी
बचपने में

स्कूल जाती
सहेलियों के साथ
तेज़ थी पढ़ने में
पढ़ा करती लगा अपना मन

सुबह शाम
खेलते कूदते
बीच रस्ते में
कभी तो बैठ जाती
और खुजाती कान

या फिर
कभी सुनकर कोई पदचाप
चढ़ जाती यहीं
इस नीम पर झट
सर्र से





मिल जाता कभी जब इसे
फल अमरुद का कोई
कहीं
कच्चा

सड़क पर बैठ
बीचों-बीच
नीचे पेड़ के
यह उसे यों खाती
कुतरती
कि बस

एक दिन
आई खबर
फैली खबर
जो सुनी छुटकी ने

कि निकलेगी सवारी
सुबह
राजा की सवारी
यहीं इस सड़क से
कल
सवारी निकलेगी राजा की

होने लगी तैयारियाँ
बन्दनद्वार सजने लगे
छिड़का गया पानी
सड़क पर

दादी सुनाती है
कहानी छुटकी गिलहरी की
कि छुटकी गिलहरी
उत्सुक हुई
देखकर हलचल
उत्सुक हुई

राजा की सवारी
देखने के लिए
उत्सुक हुई छुटकी

जा बैठी
नहा धोके
सज
सँवरकर
वहीं एक
डाल पर
उस पेड़ की

नीम के
उस पेड़ की
एक डाल पर
जा बैठी
छुटकी गिलहरी
लिए अमरुद का फल
एक कच्चा

दोपहर के ज़रा पहले
बाँधे हाथ
खड़े हो गए लोग

बाँधे हाथ
दोनों तरफ
उस लम्बी सड़क के
खड़े हो गए लोग

इधर थी छुटकी
गिलहरी
पेड़ पर
चुपचाप बैठी
देखने को
सवारी का दृश्य
बहुत आतुर

अब छुटकी
उधर

कच्चा अमरूद लिए
हाथ में
कुतरती जाती थी उसको
मौज में
बैठी डाल पर

छुटकी गिलहरी
डाल पर बैठी
कुतरती खाती कच्चा
अमरूद

गरदन उठाती छुटकी
अमरूद खाती
यों अज़ीमुश्शान से
कि बस
कि मत पूछो

दादी सुनाती है कहानी
निकली जब
राजा की सवारी
झुक गए सब लोग
बच्चे और बड़े-बूढ़े

उधर
ऊपर डाल पर बैठी
छुटकी गिलहरी
भूल बैठी थी स्वयं को
देखकर के दृश्य
राजा की सवारी का
अद्भुत
विशाल

दृश्य
राजा की सवारी का

सवारी में
हाथी-ऊँट थे
घोड़े थे

सैनिक थे
हाथों में
नंगी तलवारें लिए


दादी सुनाती है
कहानी
बीच में राजा था सबके
बैठा एक हाथी पर

दादी बताती है

पेड़ के नीचे
आई सवारी
आया फिर राजा

छुटकी तो
देखती रह गई बस
फटी-फटी आँखों से
भौंचक्की
हुई छुटकी
राजा को देखकर





तभी
उसके हाथों से फिसल
गिरा कच्चा अमरुद
राजा के सिर पर
पट्ट से

राजा के सिर पर
कच्चा अमरुद गिरा
फिसलकर छुटकी के
हाथों से
पट्ट से

चौंक उठे लोग
दौड़ पड़े सेवक
राजा कुछ समझ नहीं पाया
ये क्या हुआ

लोगों ने फिर
देखा ऊपर

समझ नहीं पाए कुछ
गिरा कैसे
नीम के पेड़ से
कच्चा अमरुद

यह कैसा चमत्कार
नीम के पेड़ से
गिरा अमरुद
कच्चा अमरुद

लोगों ने देखा
लोगों ने सुना
और फुसफुसाए सब
आपस में

नीम के पेड़ से
गिरा अमरुद
यह कैसा चमत्कार



एक ने
दूसरे से कहा
नीम के पेड़ से
गिरा अमरुद
यह कैसा चमत्कार

दूसरे ने तीसरे से कहा
नीम के पेड़ से
गिरा अमरुद
यह कैसा चमत्कार

ऊपर बैठी छुटकी ने सुना
नीम के पेड़ से
गिरा अमरुद
यह कैसा चमत्कार
और फिर खिलखिलाकर
हँस पड़ी छुटकी गिलहरी

दूर-दूर तक फैल गई
हँसी उसकी

राजा ने सुनी
हँसी छुटकी की

लोगों ने सुनी
हँसी छुटकी की

सेवकों ने सुनी
हँसी छुटकी की

राजा ने देखा ऊपर
सबने देखा ऊपर
सैनिकों ने खींच ली
फिर अपनी-अपनी
तलवार



घबराकर भागी छुटकी
भागती छुटकी को
लोगों ने देख लिया

भागती छुटकी को
सेवकों ने देख लिया

भागती छुटकी को
राजा ने देख लिया

क्रोध से हो गई लाल-लाल
आँखें राजा की
राजा ने क्रोध में
दिया आदेश
लाओ पकड़कर
शैतान छुटकी गिलहरी को
हाज़िर करो दरबार में
इसे सज़ा देंगे हम

हाज़िर करो
छुटकी गिलहरी को
दरबार में कल
राजा ने दिया आदेश
इसे सज़ा देंगे हम

काट डालो
नीम का यह पेड़
छुटकी का बसेरा
काट डालो इसे
अभी इसी वक्त

मिटा डालो
छुटकी का घर
अभी इसी वक्त
राजा ने दिया आदेश

राजा का आदेश
सुना सबने



लोगों ने सुना
सेवकों ने सुना
छुटकी गिलहरी ने भी
सुना राजा का आदेश

सेवक ले आए कुल्हाड़ियाँ
लम्बे-लम्बे फालों वाली
बड़ी-बड़ी कुल्हाड़ियाँ

सेवक ले आए रस्से
बड़े-बड़े रस्से
मोटे-मोटे रस्से

फिर सबके सब
नीम के पेड़ को घेरकर
खड़े हो गए
सब के सब

दादी बताती है

छुटकी ने देखा सबको
सबकी कुल्हाड़ियों को
बड़ी-बड़ी कुल्हाड़ियों को
बड़े-बड़े रस्सों को

छुटकी गिलहरी ने
हाथी पर बैठे
राजा को देखा

सैनिकों को देखा
नंगी तलवारों को देखा

छुटकी ने सोचा कुछ
सोचकर उतर आई नीचे
नीम के पेड़ से

उतर आई
छुटकी गिलहरी

बिना घबराए
बिना डरे
साहस के साथ
छुटकी उतर आई
पेड़ से नीचे
उतर आई छुटकी
बिना डरे
बिना घबराए

बीच सड़क पर
लोगों के बीच
राजा के सामने


ठीक सामने राजा के
खड़ी हो गई आकर
जोड़कर हाथ
नवाकर माथ


फिर बोली छुटकी गिलहरी
राजा से

महाराज यह अँधेर है
अन्याय है ज़ोर जुलुम है

गलती यह मेरी थी
अनायास हुई जो मुझसे

अनजाने ही
हाथों से मेरे
फिसल पड़ा
कच्चा अमरूद





कहा छुटकी ने राजा से
सज़ा मुझको दें
हँसी मुझे आई

हँसने पर
सज़ा मुझको दें

कहा छुटकी ने राजा से
नीम के पेड़ को
क्यों सज़ा देते हैं
इसे क्यों कटवाते हैं
इसकी क्यों करते हैं हत्या

नीम का पेड़ तो
है निरपराध
जैसे सब पेड़
सबके सब निरपराध

लोगों को छाया देते हैं
पर्यावरण रखते हैं स्वच्छ
फल-फूल देते हैं

किनारे सड़क
के खड़े रहते हैं
ये जीवनदायी हैं

महाराज
सज़ा मुझको दें
हँसी मुझे आई

कहा छुटकी ने

हँसना अपराध है
आपके राज में
अगर हँसना अपराध है

तो
सज़ा मुझको दें
अपराधी मैं हूँ आपकी
में जीकर क्या करूँगी
आपके इस राज में
जहाँ हँसना अपराध है
हँसने पर पाबन्दी है
इससे तो
मर जाना अच्छा है

आश्रय ही न रहेगा
मेरा जब
नीम का यह पेड़
तो मैं जीकर क्या
करूँगी

इससे तो
मर जाना अच्छा है
सज़ा मुझको दें

पेड़ को निरपराध है यह
कहकर
खड़ी हो गई
छुटकी गिलहरी

चिपककर
नीम के पेड़ से
दौड़कर सर्र से

लोगों ने देखा
सेवकों ने देखा
राजा ने देखा
जिनके हाथों में
कुल्हाड़े थे

उनने भी देखा
जिनके हाथों में
रस्से थे
उनने भी देखा

छुटकी खड़ी थी
चिपककर
नीम के पेड़ से
अब क्या होगा
सोचा सबने

लोगों ने सोचा
अब क्या होगा

सेवकों ने सोचा
अब क्या होगा

सबके सब चकित
सबके सब भौंचक्के

क्या होगा क्या होगा
सोचा सबने

छुटकी गिलहरी ने
कहा था जो कुछ
सुनकर राजा ने
सोचा क्षण भर
फिर उठा राजा
और उतरा हाथी से
राजा नीचे उतरा

पैदल चलकर
आया वह
छुटकी गिलहरी के
पास
आया राजा

आकर के राजा ने
पास
छुटकी गिलहरी को
प्यार किया
पुचकारा

बोला फिर राजा
छुटकी तुम जीतीं
मैं हारा



मेरी आँखें
खोल दी तुमने
मैं तुम्हें करता हूँ प्रणाम

राजा ने कहा
छुटकी गिलहरी से

राजा ने कहा
लोगों से

राजा ने कहा
सेवकों से

अब नहीं कटेंगे पेड़
अब नहीं मरेंगे प्राणी
निरपराध

अब नहीं होगा
राज में मेरे
यह अनर्थ
कहा राजा ने

राजा ने फिर
दिया आदेश
सेवकों को

राजा ने फिर
दिया आदेश
सैनिकों को

न काटे पेड़
अब कोई कहीं पर
और रखे ध्यान



आगे से
सताए या कि
मारे नहीं कोई
प्राणियों को
मेरा आदेश है यह
प्राणियों और पेड़ों को
रहने दें
हँसते-खेलते आज़ाद

राजा ने दिया आदेश
दादी बताती है

तब से आज तक
सब पेड़ जिन्दा हैं
हरे भरे हैं
यहाँ अहमदाबाद में

और गिलहरियाँ ही
गिलहरियाँ हैं
यहाँ अहमदाबाद में

नीम के पेड़ ही पेड़ हैं
यहाँ अहमदाबाद में

हम जहाँ रहते हैं
दादी सुनाती है कहानी
दादी बताती है

कभी रहा करती थी
छुटकी गिलहरी
यहाँ अहमदाबाद में
इसी मोहल्ले में
हम जहाँ रहते हैं।

एकलव्य

एकलव्य एक स्वैच्छिक संस्था है जो पिछले कई वर्षों से शिक्षा एवं जनविज्ञान के क्षेत्र में काम कर रही है। एकलव्य की गतिविधियाँ स्कूल में व स्कूल के बाहर दोनों क्षेत्रों में हैं।

एकलव्य का मुख्य उद्देश्य ऐसी शिक्षा का विकास करना है जो बच्चे से व उसके पर्यावरण से जुड़ी हो; जो खेल, गतिविधि व सृजनात्मक पहलुओं पर आधारित हो। अपने काम के दौरान हमने पाया है कि स्कूली प्रयास तभी सार्थक हो सकते हैं जब बच्चों को स्कूली समय के बाद, स्कूल से बाहर और घर में भी, रचनात्मक गतिविधियों के साधन उपलब्ध हों। किताबें तथा पत्रिकाएँ इन साधनों का एक अहम हिस्सा हैं।

पिछले कुछ वर्षों में हमने अपने काम का विस्तार प्रकाशन के क्षेत्र में भी किया है। बच्चों की पत्रिका *चकमक* के अलावा *स्रोत* (विज्ञान एवं टेक्नॉलॉजी फीचर्स) तथा *शैक्षणिक संदर्भ* (शैक्षिक पत्रिका) हमारे नियमित प्रकाशन हैं। शिक्षा, जनविज्ञान एवं बच्चों के लिए सृजनात्मक गतिविधियों के अलावा विकास के व्यापक मुद्दों से जुड़ी किताबें, पुस्तिकाएँ, सामग्रियाँ आदि भी एकलव्य ने विकसित एवं प्रकाशित की हैं।

वर्तमान में एकलव्य मध्य प्रदेश में भोपाल, होशंगाबाद, पिपरिया, तामिया, हरदा, देवास व शाहपुर (बैतूल) में स्थित कार्यालयों के माध्यम से कार्यरत है।

इस किताब की सामग्री एवं सज्जा पर आपके सुझावों का स्वागत है। इससे आगामी किताबों को अधिक आकर्षक, रुचिकर एवं उपयोगी बनाने में हमें मदद मिलेगी।

सम्पर्क: books@eklavya.in

ई-10, शंकर नगर, बीडीए कॉलोनी, शिवाजी नगर,
भोपाल - 462 016 (मप्र)

रचनाकार

छुटकी गिलहरी के रचनाकार श्री विनय दुबे हैं। वे मूलतः बड़ों की कविताओं के लिए जाने जाते हैं। उनके कविता संग्रह हैं - महामहिम चुप हैं; सपनों में आता है राक्षस और खलल। बच्चों के लिए लिखी उनकी अन्य कविताओं का एक संग्रह 'भों भों म्याऊँ' शीर्षक से प्रकाशित हुआ है। 'नारायणपुर' शीर्षक से एक काव्य नाटक भी प्रकाशित हुआ है। कविता के अलावा वे अनुवाद तथा समीक्षाएँ भी करते हैं।

वर्तमान में वे भोपाल के सेफिया कला, वाणिज्य एवं विधि स्नातकोत्तर महाविद्यालय में हिन्दी के प्राध्यापक हैं।

सम्पर्क: कॉटेज नं. 3,
अहमदाबाद पैलेस रोड,
भोपाल, मप्र

चित्रकार

छुटकी गिलहरी का चित्रांकन श्री विवेक ने किया है। वे मध्यप्रदेश के जाने माने चित्रकार हैं। उन्हें चित्रकला के लिए राज्य और अखिल भारतीय स्तर के प्रतिष्ठित पुरस्कार मिले हैं। उनके चित्रों की तीन एकल प्रदर्शनियाँ आयोजित हुई हैं। लगभग पन्द्रह विभिन्न प्रदर्शनियों में भी विवेक के चित्र शामिल रहे हैं।

विवेक चकमक के लिए नियमित रूप से चित्र बनाते रहे हैं।

सम्पर्क: जी 1/8, गुलमोहर कॉलोनी
ई-8, शाहपुरा, भोपाल, मप्र



मूल्य: ₹ 15.00



9 788187 171270